

ఆశా వర్కర్ల న్యాయమైన డిమాండ్లు వెంటనే పరిష్కరించాలి

పేరుకు ఆశా వర్కర్లుగా పిలవబడుతున్నా, వీరు ప్రభుత్వానికి వెట్టిచాకిరి చేస్తున్నారు. ఆశా వర్కర్లను (హెల్త్ వర్కర్లు) గౌరవపదం తప్ప వీరికి లభించే వేతనం మూడంకెలను చాలా తేదే. నిరుపేద కుటుంబాల నుండి వచ్చిన వీరు ప్రభుత్వం అప్పగించిన అనేక పనులను పగలు - రాత్రి తేడా లేకుండా చేస్తున్నా వీరికి కనీస వేతనం లభించటంలేదు. కుటుంబాలు దుర్భరమైన పరిస్థితుల్లో ఉన్నాయి. తమ కుటుంబాల దుర్భరమైన పరిస్థితులను దృష్టిలో పెట్టుకొని కనీస వేతన చట్టానికి అనుగుణంగా వేతనం పెంచాలని అనేక రూపాల్లో వీరు ఆందోళనలు చేస్తూనే ఉన్నారు. అయినా చంద్రబాబు ప్రభుత్వం స్పందించకపోవడంతో 4-3-16న తమ డిమాండ్ల సాధన కోసం 'ఫలో విజయవాడ' కార్యక్రమం చేపట్టారు.

తనకు వ్యతిరేకంగా ఎటువంటి ఆందోళనను, నిరసనను సహించలేని చంద్రబాబు ప్రభుత్వం ఫాశిస్టు తరహాలో ప్రజా ఉద్యమాలపై ఉక్కుపాదం మోపు తున్నది. అందులో భాగమే ఫలో విజయవాడ కార్యక్రమాన్ని విచ్ఛిన్నం చేయటానికి ఆశా వర్కర్లపై పోలీసు జులం ప్రయోగించింది.

ఎపీ వాలంటీర్స్ హెల్త్ వర్కర్స్ యూనియన్ (ఆశ) పిలుపు మేరకు వేలాదిమంది విజయవాడ చేరుకున్నారు. ప్రదర్శనగా కళాక్షేత్రం నుండి లెనిన్ సెంటర్ కి సిద్ధమయ్యారు. దీన్ని విచ్ఛిన్నం చేయటానికి ప్రభుత్వం పోలీసులను రంగంలోకి దింపింది. ఆరోజు ఉదయం నుండి ముఖ్యమైన కూడళ్ళకు పహారా కాశారు. 3వ తేదీ అర్ధరాత్రి నుండే కొందరిని మార్గమధ్యంలోనే అరెస్టులు చేశారు. పలు ప్రాంతాల నుండి విజయవాడకు వచ్చిన కార్యకర్తలను వివిధ ప్రాంతాల్లో మాటువేసి అరెస్టులు చేశారు. రోడ్లపై ఈడ్చుకొంటూ తీసుకెళ్ళి వ్యానుల్లో పడేసి పోలీస్ స్టేషన్లకు తరలించారు. తుమ్మలపల్లి కళాక్షేత్రం నుండి లెనిన్ సెంటర్ కి ప్రదర్శనను అనుమతించిన సి.పి. దీన్ని ధిక్కరించి ప్రభుత్వం ఆదేశాల మేరకు అరెస్టులు చేయటం ప్రభుత్వం - పోలీసు నిరంకుశత్వానికి నిదర్శనం. దీనికి వ్యతిరేకంగా ధర్నాచేసిన కార్యకర్తలను, నాయకులను అరెస్టు చేశారు.

పోలీసుల అరెస్టులను నిరశిస్తూ, తమ సమస్యలు పరిష్కరించాలని ఆశ వర్కర్లు 5-3-16న రాష్ట్రవ్యాపితంగా అన్ని మండల కేంద్రాల్లో ధర్నాలు చేశారు. ఆశా వర్కర్ల సమస్యలు పరిష్కరించకుండా, న్యాయమైన డిమాండ్ల పరిష్కారం కోసం వారు చేస్తున్న ఉద్యమాలను పోలీసు నిర్బంధంతో విచ్ఛిన్నం చేయటమే ప్రభుత్వం ప్రకటిస్తున్న మహిళా సాధికారికత బూటకత్వానికి అద్దం పడుతున్నది

○○○○○○.